

मुख्यमंत्री ने किसानों से आधुनिक तकनीक अपनाने और फसल विविधीकरण का किया आह्वान

बलराम कृषि महोत्सव से आधुनिक खेती को मिलेगा नया विस्तार: डॉ. यादव

राज्य ब्यूरो, नईदुनिया, भोपाल: मुख्यमंत्री डॉ. मोहन यादव ने कहा कि बलराम कृषि महोत्सव केवल एक आयोजन नहीं, बल्कि किसानों को आधुनिक तकनीक, वैज्ञानिक खेती और समृद्ध भविष्य से जोड़ने का व्यापक अभियान है। उन्होंने कहा कि राज्य सरकार खेती को लाभकारी बनाने और किसानों की आय बढ़ाने के लिए निरंतर कार्य कर रही है। मुख्यमंत्री ने शनिवार को जबलपुर से हरदा के कृषि उपज मंडी परिसर में आयोजित बलराम कृषि महोत्सव को वर्चुअल माध्यम से संबोधित किया। मुख्यमंत्री ने कहा कि हरदा कृषि उत्पादन के क्षेत्र में प्रदेश का अग्रणी जिला है। नर्मदा का जल यहां की खेती को समृद्ध बनाता है। जिले में मूंग, सोयाबीन, गेहूं के साथ हरी मिर्च का उत्पादन भी तेजी से बढ़ रहा है। उन्होंने बताया कि जिले के प्रत्येक क्षेत्र तक सिंचाई का पानी पहुंचाने के लिए लगातार कार्य किए जा रहे हैं।



सम्मान और प्रदर्शनी

कार्यक्रम में विभिन्न विभागों की योजनाओं पर आधारित प्रदर्शनी लगाई गई। कृषि, प्राकृतिक खेती, पशुपालन, उद्यानिकी तथा अन्य क्षेत्रों में उत्कृष्ट कार्य करने वाले किसानों और मेधावी विद्यार्थियों को सम्मानित किया गया। कृषि वैज्ञानिकों ने किसानों को उन्नत खेती, संतुलित उर्वरक उपयोग तथा फसल संरक्षण संबंधी महत्वपूर्ण जानकारी भी दी।

दुग्ध उत्पादन को 9 प्रतिशत से बढ़ाकर 20 प्रतिशत करने का लक्ष्य

मुख्यमंत्री डॉ. यादव ने कहा कि यह किसानों के प्रति हमारी संकल्प शक्ति का ही परिणाम है कि आज प्रदेश में सिंचाई का रकबा बढ़कर 65 लाख हेक्टेयर हो गया है, जो कि वर्ष 2002-03 से पहले मात्र साढ़े 7 लाख हेक्टेयर था। पिछले द्वाई साल में सिंचाई का रकबा 10 लाख हेक्टेयर से अधिक बढ़ चुका है। राज्य सरकार ने कृषि क्षेत्र में सर्वांगीण विकास के लिए किसानों को बिजली, पानी, बेहतर सड़कें, प्राकृतिक खेती और आधुनिक खेती से जोड़ा है।

आधुनिक खेती पर जोर

मुख्यमंत्री ने किसानों से खेतों की मिट्टी की जांच कराने, प्राकृतिक एवं जैविक खेती अपनाने तथा फसल विविधीकरण पर विशेष ध्यान देने का आग्रह किया। उन्होंने कहा कि सरकार कृषि के साथ दुग्ध उत्पादन, मत्स्य पालन, पशुपालन, उद्यानिकी तथा अन्य कृषि आधारित गतिविधियों को भी बढ़ावा दे रही है। किसानों को सहकारी समितियों से लिए गए ऋण पर ब्याज वर्ष में केवल एक बार देना होगा।

किसानों के लिए सरकार की पहल

मुख्यमंत्री ने कहा कि वर्ष 2026 को कृषक कल्याण वर्ष के रूप में मनाया जा रहा है। किसानों की आय बढ़ाने के उद्देश्य से बलराम कृषि महोत्सव प्रदेशभर में आयोजित किए जा रहे हैं। उन्होंने बताया कि प्रदेश में सिंचित क्षेत्र बढ़कर 65 लाख हेक्टेयर हो गया है तथा वर्षाकाल के बाद किसानों को दिन में भी सिंचाई के लिए बिजली उपलब्ध कराई जाएगी। दुग्ध उत्पादन को वर्तमान नी प्रतिशत से बढ़ाकर 20 प्रतिशत तक पहुंचाने का लक्ष्य रखा गया है।

राज्यपाल ने धारण किया स्काउट्स एवं गाइड्स का स्कार्फ



नईदुनिया प्रतिनिधि, भोपाल: लोकभवन में शनिवार को विश्व स्कार्फ दिवस उत्साहपूर्वक मनाया गया। राज्यपाल एवं भारत स्काउट्स एवं गाइड्स के राज्य संरक्षक मंगुभाई पटेल ने कार्यक्रम की अध्यक्षता की। इस दौरान उन्होंने प्रदेश पदाधिकारियों को प्रतिज्ञा दिलाई और स्काउट्स एवं गाइड्स का स्कार्फ धारण किया। पदाधिकारियों ने राज्यपाल का स्कार्फ

पहनाकर, पुष्पगुच्छ और स्मृति चिह्न भेंट कर सम्मान किया। कार्यक्रम में अतिरिक्त मुख्य आयुक्त राजीव जैन, राज्य सचिव धीरेन्द्र मिश्रा, संयुक्त राज्य सचिव जानकी सिंह तथा राज्य प्रशिक्षण आयुक्त बी.एल. शर्मा उपस्थित रहे। उल्लेखनीय है कि स्काउट्स एवं गाइड्स विश्व स्कार्फ दिवस प्रतिवर्ष एक अगस्त को मनाया जाता है।

मुख्यमंत्री ने भारत रत्न पुरुषोत्तम दास टंडन की जयंती पर किया नमन

नईदुनिया प्रतिनिधि, भोपाल: मुख्यमंत्री डॉ. मोहन यादव ने स्वतंत्रता सेनानी, समाज सुधारक, हिन्दी के अनन्य सेवक और भारत रत्न, पुरुषोत्तम दास टंडन की जयंती पर उन्हें नमन किया है। मुख्यमंत्री डॉ. यादव ने अपने

संदेश में कहा है कि भारत रत्न टंडन का हिन्दी के प्रति सम्मान, राष्ट्रीय एकता और संस्कृति के प्रति समर्पण हम सभी के लिए प्रेरणास्रोत है। राष्ट्रसेवा और जनकल्याण के उनके आदर्श सदैव हम सभी का मार्गदर्शन करते रहेंगे।

पद्मश्री कैलाश चंद्र पंत को राज्यपाल ने दी श्रद्धांजलि

नप्र, भोपाल : राज्यपाल मंगुभाई पटेल ने पद्मश्री से सम्मानित वरिष्ठ साहित्यकार एवं हिंदी भवन भोपाल के पूर्व मंत्री-संचालक कैलाश चंद्र पंत के निधन पर उनके निवास पहुंचकर श्रद्धांजलि अर्पित की। उन्होंने चित्र पर पुष्पांजलि अर्पित कर शोक संतप्त परिजनों से भेंट की और स्व. पंत के साहित्यिक योगदान को स्मरण किया।

मुख्यमंत्री ने लोकमान्य बाल गंगाधर तिलक की पुण्यतिथि पर श्रद्धांजलि अर्पित की

नप्र, भोपाल : मुख्यमंत्री डॉ. मोहन यादव ने स्वतंत्रता संग्राम के महानायक, प्रखर राष्ट्रवादी चिंतक और समाज सुधारक लोकमान्य बाल गंगाधर तिलक की पुण्यतिथि पर उन्हें श्रद्धांजलि अर्पित की। मुख्यमंत्री डॉ. यादव ने अपने संदेश कहा कि महान समाज सुधारक लोकमान्य बालगंगाधर तिलक जी ने अपने प्रखर विचारों और लेखनी से देशवासियों में स्वाधीनता और राष्ट्रभक्ति की चेतना जागृत की।

मुख्यमंत्री ने कॉमनवेल्थ गेम्स पदक विजेता खिलाड़ियों को दी शुभकामनाएं

नप्र, भोपाल : मुख्यमंत्री डॉ. मोहन यादव ने ग्लासगो कॉमनवेल्थ गेम्स-2026 की पुरुष भाला फेंक (जेवलिन थ्रो) प्रतिस्पर्धा में नीरज चोपड़ा के रजत और यशवीर सिंह के कांस्य पदक तथा डेकाथलॉन इवेंट में तेजस्विन शंकर के कांस्य पदक जीतने पर बधाई और शुभकामनाएं दीं। मुख्यमंत्री डॉ. यादव ने अपने संदेश में कहा कि खिलाड़ियों ने भारत का गौरव बढ़ाया है। खिलाड़ियों का अथक परिश्रम, अनुशासन, समर्पण और उत्कृष्ट प्रदर्शन, करोड़ों युवाओं के लिए प्रेरणास्रोत है। देशवासियों को इस उपलब्धि पर गर्व है। मुख्यमंत्री डॉ. यादव ने तीनों खिलाड़ियों के उज्ज्वल भविष्य की कामना की।

कॉमनवेल्थ खेलों में रजत जीतने पर यामिनी मौर्य को सीएम की बधाई

नप्र, भोपाल : मुख्यमंत्री डॉ. मोहन यादव ने ग्लासगो कॉमनवेल्थ खेल-2026 की महिला 57 किलोग्राम जुडो स्पर्धा में रजत पदक जीतने पर सागर की खिलाड़ी यामिनी मौर्य को बधाई और शुभकामनाएं दी हैं। उन्होंने कहा कि यामिनी ने अनुशासन, मेहनत और लगन के बल पर प्रदेश का नाम रोशन किया है। मुख्यमंत्री ने कहा कि उनकी उपलब्धि प्रदेश के युवाओं, विशेषकर बेटियों के लिए प्रेरणास्रोत है। उन्होंने यामिनी के कोच दीपक कुमार और प्रशिक्षकों के समर्पण की भी सराहना करते हुए उन्हें शुभकामनाएं दीं तथा विश्वास जताया कि प्रदेश के खिलाड़ी भविष्य में भी राष्ट्रीय और अंतरराष्ट्रीय स्तर पर उत्कृष्ट प्रदर्शन करेंगे।

एसडीईआरएफ के साहसिक रेस्त्र्यू अभियान की मुख्यमंत्री ने की सराहना

नप्र, भोपाल : मुख्यमंत्री डॉ. मोहन यादव ने खंडवा जिले के जावर थाना क्षेत्र के हांडीकुंड में सुन्ता और आवना नदी के बीच टापू पर फंसे चार युवकों को सुरक्षित बाहर निकालने वाले एसडीईआरएफ और प्रशासनिक दल की सराहना की है। लगभग साढ़े दस घंटे तक चले चुनौतीपूर्ण रेस्क्यू अभियान के बाद सभी युवकों को सुरक्षित बचा लिया गया। मुख्यमंत्री ने कहा कि एसडीईआरएफ टीम ने विपरीत परिस्थितियों में अदम्य साहस, धैर्य, तकनीकी दक्षता और उत्कृष्ट समन्वय का परिचय दिया। उन्होंने अभियान में शामिल सभी अधिकारियों और कर्मियों की त्वरित कार्रवाई, कर्तव्यनिष्ठा तथा मानव जीवन की रक्षा के प्रति समर्पण की प्रशंसा की।

15 अगस्त तक चलेगा प्रदेशत्यापी पीएम स्वनिधि पखवाड़ा

नईदुनिया प्रतिनिधि, भोपाल: नगरीय विकास एवं आवास विभाग ने प्रधानमंत्री स्ट्रीट वेंडर्स आत्मनिर्भर निधि (पीएम स्वनिधि) योजना के प्रभावी क्रियान्वयन और अधिक से अधिक पथ विक्रेताओं को लाभ पहुंचाने के उद्देश्य से प्रदेशभर में एक से 15 अगस्त तक विशेष पीएम स्वनिधि पखवाड़ा शुरू किया है। अभियान की थीम ‘स्वनिधि से समृद्धि : आत्मनिर्भर शहरी मध्यप्रदेश की ओर’ रखी गई है। इस दौरान सभी जिलों और नगरीय निकायों में विशेष शिबिर, जनजागरूकता अभियान, बैंक समन्वय बैठकें और हितग्राही संसर्ग कार्यक्रम आयोजित किए जाएंगे। अभियान के तहत नए आवेदन

प्राप्त करने, लॉन्च एवं अस्वीकृत प्रकरणों के पुनरीक्षण, ऋण स्वीकृति, यूपीआई आधारित क्रेडिट कार्ड वितरण तथा डिजिटल लेनदेन को बढ़ावा देने पर विशेष जोर रहेगा। विभाग के अनुसार प्रदेश में अब तक 10.30 लाख से अधिक पथ विक्रेता योजना से लाभान्वित हो चुके हैं। 16.35 लाख ऋण प्रकरणों के माध्यम से 2,802 करोड़ रुपये से अधिक का ऋण वितरित किया जा चुका है। योजना के अंतर्गत 40 प्रतिशत महिला हितग्राहियों को लाभ मिला है। सरकार ने सभी नगरीय निकायों, बैंकों संस्थाओं और संबंधित विभागों से अभियान को जनभागीदारी के साथ सफल बनाने का आह्वान किया है।

अभियान

1000 से अधिक पौधे लगाए जाएंगे,पर्यावरण संरक्षण और हरित भविष्य का दिया जाएगा संदेश

नईदुनिया प्रतिनिधि, भोपाल: पर्यावरण संरक्षण और हरित आवरण बढ़ाने के उद्देश्य से जिला विधिक सेवा प्राधिकरण, भोपाल ने शनिवार को ‘उल्लास’ कार्यक्रम के तहत वृहद वृक्षारोपण अभियान की शुरुआत की। मध्यप्रदेश उच्च न्यायालय, जबलपुर के निर्देशानुसार अजीम प्रेमजी विश्वविद्यालय के पीछे वन विभाग की भूमि पर आयोजित इस अभियान का शुभारंभ प्रधान जिला एवं सत्र न्यायाधीश एवं जिला विधिक सेवा प्राधिकरण के अध्यक्ष मनोज कुमार श्रीवास्तव ने किया। अभियान के तहत इस क्षेत्र में एक हजार से अधिक पौधे रोपे जाएंगे। जिला न्यायपालिका, जिला



विधिक सेवा प्राधिकरण, जिला अधिवक्ता संघ और वन विभाग के संयुक्त तत्वावधान में आयोजित कार्यक्रम में न्यायिक अधिकारियों,

अधिवक्ताओं, कर्मचारियों, पैरालीगल वालंटियर्स तथा अजीम प्रेमजी विश्वविद्यालय के छात्र-छात्राओं ने उत्साहपूर्वक

पौधारोपण किया। सभी प्रतिभागियों ने पौधों के संरक्षण और संवर्धन का भी संकल्प लिया।